

علامہ اقبال کے نظریہ ارتقاء کا مبداء

ادریس آزاد

Earth-rootedness and freedom from Earth-rootedness is closely related to Allama Iqbal's concept of self. Allama Iqbal first used the term of Earth-rootedness in his Lectures, after that we find this term in Western writers as well. According to Allama Iqbal a nation adopting Earth-rootedness can't think free from the bondages of homeland and race. In other religions, such as Buddhism, animal desires, and sufferings are attributed to Earth-rootedness. Allama Iqbal derived the concept of Earth-rootedness from the Holy Qur'an, where the Israelites preferred vegetables grown on the ground over Mann and Sylvie. Allama Iqbal has used the metaphor of Shaheen in his poetry to indicate freedom from Earth-rootedness. Allama Iqbal has taught freedom from Earth-rootedness by associating the concept of nation with religion instead of associating it with region, language or race.

جو خودی زمینی پیوستگی کا شکار ہے وہ بصارت و بصیرت سے محروم ہے اور جو خودی زمینی آلائشوں اور تقاضوں سے ماورا ہو کر بلندی کی طرف مائل ہے وہ باصروناظر، علیم و بصیر، قادر و مختار اور جابر و قہار ہے، اور اس لیے دیدار حقیقتِ سرمدیہ کی کماحقہ اہل ہی نہیں بلکہ اس کی منشا و رضا کی حقیقی مستحق بھی ہے۔ یہ وہ نتیجہ ہے جو راقم الحروف کی رائے میں اقبال کے تصور ارضی پیوستگی (Earth-rootedness) کے عمیق مطالعہ کے بعد بسہولت اخذ کیا جاسکتا ہے۔

ارضی کا لفظ ارض یعنی زمین سے لیا گیا ہے اور ارضی پیوستگی سے مراد زمینی پیوستگی ہے، جو اصل انگریزی اصطلاح ”ارتھ روٹڈ نیس“ (Earth-rootedness) کا ترجمہ ہے۔ علامہ اقبال نے یہ اصطلاح اپنے خطبات، *The Reconstruction of Religious Thoughts in Islam* میں سب سے پہلے استعمال کی ہے۔ اقبال کے بعد ”ارتھ روٹڈ نیس“ کا لفظ ہمیں ”پروفیسر ہارڈ کلان بیل“ کی کتاب ”ایکوتھراپی، ہیڈنگ آوریسیوز، ہیڈنگ دی ارتھ“ میں ملتا ہے۔ لیوں گویا اس ٹرم کے خالق بھی علامہ اقبال

ہیں۔ لیکن سیدنذیر نیازی نے اقبال کے خطبات کا ترجمہ کرتے وقت ارتھ روٹڈ نیس کا ترجمہ ارضی پیوستگی کی بجائے فقط ”ارضی پیوستگی“ کیا ہے جو اصولی طور پر مناسب نہیں۔ کیونکہ فقط ارضی پیوستگی کے معنی بنتے ہیں، ”وہ زمین جو پیوستگی کا باعث یا سبب ہے“۔ جبکہ ارتھ روٹڈ نیس کے معنی ہیں، ”زمین میں پیوستگی“ یا زمینی پیوستگی۔ زمین میں پیوست ہو جانا گویا زمین کے ساتھ اس طرح سے جڑ جانا جیسے کوئی پودا۔ ”سیدنذیر نیازی نے، مکتوبات میں اپنے ایک اور مضمون میں بھی ارضی پیوستگی کے لیے ”زمین پیوستگی“ کی ترکیب استعمال کی ہے۔ اسی مقام پر نذیر نیازی نے خود ارتھ روٹڈ نیس کی وضاحت بھی کی ہے۔ اور یہ بھی بتایا ہے کہ انھوں نے اس کا ترجمہ زمین پیوستگی کیا ہے۔ مثلاً وہ لکھتے ہیں:

راقم الحروف نے اپراٹڈیا کانفرنس کے سلسلے میں ایک اصطلاح ’زمین پیوستگی‘ استعمال کی ہے جو انگریزی ترکیب Earth Rootedness کا ترجمہ ہے اور جسے حضرت علامہ نے اپنے خطبات میں یہ ظاہر کرنے کے لیے استعمال کیا ہے کہ جس قومیت، یا سیاسی اجتماع کی بنا وطن اور نسل پر ہوگی اس کی دنیا لازماً اس سرزمین تک محدود رہے گی جس میں وہ قوم یا وہ نسل آباد ہے یعنی جسے ہم اپنا مرزوبوم گردانتے ہیں۔ لہذا ناممکن ہے ہم اس مخصوص خطہ ارض کی گرفت سے آزاد ہو سکیں۔^۳

سیدنذیر نیازی کے الفاظ سے فوری اندازہ ہونے لگتا ہے کہ اقبال کا نیشنلزم ضرور کسی گہرے فلسفے کا مرہون منت ہے، اور اسی فلسفے کو وہ ”ارتھ روٹڈ نیس“ کہہ رہے ہیں۔ اس مقالہ میں ہم اسی فلسفے کا کھوج لگانے نکلے ہیں۔

ارضی پیوستگی یا زمینی پیوستگی کا متعین مفہوم ہے، کسی شے کی جڑوں کا زمین میں پیوست ہونا۔ ایک درخت ارضی پیوستگی کا شکار ہوتا ہے کیونکہ اُس کی جڑیں زمین میں پیوست ہیں۔ سیدنذیر نیازی اسی مضمون میں ارضی پیوستگی کو مزید وضاحت کے ساتھ بیان کرتے ہیں تو درخت کی ہی مثال پیش کرتے ہیں۔ لکھتے ہیں:

بالفاظِ دیگر ہماری اطاعت، ہماری وفاداری کی مثال وہی ہوگی جو کسی پودے یا درخت کی ہوتی ہے کہ جب تک کسی زمین میں گڑا ہے اس کی ہستی قائم ہے، یا یوں کہیے کہ وہ اپنی ہستی قائم رکھ سکتا ہے جب تک اُس زمین میں گڑا ہے۔^۴

یہاں یہ وضاحت بھی ضروری ہے کہ زمین سے وابستگی اور زمین میں پیوستگی دو الگ الگ چیزیں ہیں۔ عربی کی ایک ٹرم ”حسف“ یعنی زمین میں دھنس جانا، غالباً اقبال کی ارضی پیوستگی کے لیے مناسب ترین متبادل اصطلاح ہو سکتی ہے کیونکہ ارضی پیوستگی یا ارتھ روٹڈ نیس کی ترکیب اقبال نے کسی نظری حالت کی توصیف کرنے کے لیے استعمال نہیں کی، بلکہ تنقیص کے لیے استعمال کی ہے۔ اقبال کے ذہن میں عربی کی اصطلاح ”حسف“ ضرور اپنے حقیقی مفہوم کے ساتھ موجود تھی جسے اقبال نے انگریزی میں ”ارتھ

روٹڈ نیس“ اور اردو میں ”قید مقامی“ کہا۔^۱

چنانچہ ارتھ روٹڈ نیس، ارضی پیوستگی، زمینی پیوستگی، قید مقامی اور حسف، یہ چاروں تراکیب ہم ایک ہی مفہوم کے لیے استعمال کر سکتے ہیں اور وہ مفہوم ہے: ”زمین پر موجود مخلوقات کی جڑوں کا زمین میں پیوست ہونا“۔

نباتات کے بارے میں تو ہم جانتے ہیں کہ اُن کی جڑیں زمین میں پیوست ہیں لیکن زمین پر چلنے پھرنے والی مخلوقات جنہیں عربی میں ”دابہ“ کہا جاتا ہے کچھ کی جڑیں زمین میں کس طرح پیوست ہیں؟ یہی وہ اہم سوال ہے جو اقبال کے تصور ارضی پیوستگی کو شاعرانہ استعارہ بازی سے جدا کرنے کے لیے اٹھایا جا سکتا ہے۔ اسی سوال کا جواب ہم آئندہ سطور میں ملاحظہ کریں گے۔

سلمان رشدی نے اپنی کتاب، ”جوزف انتون، ایک یاداشت میں“، شینز جان محمد کی کتاب، ”سموک آف فائر“، مارٹی روبن کی کتاب، ”بوانڈ فراگ سنڈروم“، اور ایکس ہیلے کے ناول ”روٹس“ میں روٹڈ نیس کا لفظ لگ بھگ انہی معانی میں استعمال ہوا ہے، یعنی زمین میں پیوست ہو جانا۔

اسی طرح بدھ مت کی بنیادی تعلیمات میں سے ایک ”سمودایا ساکا (Samudaya Sacca)“ ہے۔ سمودایا بدھ مت کی چار بنیادی ”نوبل سچائیوں (Noble Truths)“ میں سے دوسری سچائی ہے۔ جبکہ پہلی سچائی ”دُکھا (Dukkha)“ ہے۔ دُکھا سے مراد ہے، مستقل دُکھ۔ جسے انگریزی میں سفرنگ (suffering) کہتے ہیں۔ مہاتما بدھ کے نزدیک ہر دُکھ کی بنیاد ارضی پیوستگی ہے۔ سمودایا ساکا دُوسری نوبل سچائی ہے جو بتاتی ہے کہ دُکھ اور ابتلا کا تعلق اُلچھٹ کے ساتھ ہے۔ ہم آلائشوں اور اپنی حیوانی خواہشات کی وجہ سے زمین کے ساتھ اُلچھ ہیں، یعنی زمین میں پیوست ہیں۔

بدھ مت کی چار نوبل سچائیاں یہ ہیں،^۲

۱۔ دُکھا (Dukkha)

۲۔ سمودایا ساکا (Samudaya Sacca)

۳۔ نرودھا (Nirodha)

۴۔ ماگا (Magga)

چار بنیادی نوبل سچائیوں میں دوسری نوبل سچائی ”سمودایا ساکا“ ہے۔ سمودایا ساکا کے مطابق ہم اس کائنات میں بغیر دُکھا (Suffering) کے نہیں رہ سکتے۔ لیکن ہم اپنے ہر دُکھ کے منبع کو پہچان سکتے ہیں۔ ہمارا ہر دُکھ ارضی پیوستگی کی وجہ سے ہے۔ ہم زمین میں بُری طرح پیوست ہیں۔ اس پیوستگی کی علامات وہ حیوانی خواہشات ہیں جو زمینی ہیں اور ہمیں زمین کے ساتھ ہمیشہ منسلک (Attach) رکھتی ہیں۔ ہم اپنی

خواہشات سے چھٹکارا پانے کی بجائے ”نروانا“ کے ذریعے زمینی پیوستگی سے ہی چھٹکارا پاسکتے ہیں۔ زمینی پیوستگی سے چھٹکارا پانے کے لیے بدھ مت میں آٹھ تہوں والا راستہ بتایا گیا ہے، جسے انگریزی میں The Noble Eight fold Path کہتے ہیں۔ اس راستے پر چلتے ہوئے ہم ارضی پیوستگی سے نجات پاسکتے ہیں اور ارضی پیوستگی سے نجات حاصل کر کے ہم دکھ درد کا مقابلہ کرتے ہوئے جینا سیکھ سکتے ہیں۔

مہاتما بدھ کی زندگی اور ان کی تعلیمات کا مطالعہ کرنے سے معلوم ہوتا ہے کہ مہاتما بدھ ارضی پیوستگی کے نظریہ کے اولین خالق ہیں۔ لیکن مہاتما بدھ کے تصور ارضی پیوستگی اور علامہ اقبال کے تصور ارضی پیوستگی میں بہت فرق ہے۔ مہاتما بدھ ارضی پیوستگی سے نجات کے لیے نروان کا راستہ تجویز کرتے ہیں جبکہ اقبال کے ہاں نروان کی بجائے عرفان کا تصور موجود ہے۔ نروان اور عرفان میں بنیادی فرق ذرا ئع کا ہے۔ نروانا کا راستہ گہری تپسیا سے ہو کر نکلتا ہے اور تپسیا کا تعلق جسمانی و ذہنی مجاہدے کے ساتھ ہے۔ اس کے برعکس عرفان کا تصور ذہنی مشق یا جسمانی مجاہدے کے ذریعے نجات کا تصور نہیں ہے بلکہ عرفان معرفت کا راستہ ہے۔ لیکن یہ معرفت کسی پرندے کے عرفان جیسی ہے جو بے ممت عقل اپنا بے نشان راستہ دیکھ لیتا ہے۔ نروان کا تعلق دماغ یا ذہن کے ساتھ براہ راست ہے جبکہ عرفان کا تعلق دل اور جذبات کے ساتھ براہ راست ہے۔

اقبالیات کے مطالعہ سے پتہ چلتا ہے کہ اقبال حیات الحیوان میں بھی غیر معمولی دلچسپی رکھتے تھے۔ درختوں، چیونٹیوں، چوپایوں اور پرندوں کے معاشروں کا آزاد رُومطالعہ اقبال کا گویا ایک مشغلہ تھا۔ غالباً یہ بھی ایک وجہ ہے کہ اقبال نے شاپن کے اطوار کو پسند کیا اور اُسے اپنی فکر کا بنیادی استعارہ بنایا۔ قیاس کیا جاسکتا ہے کہ اقبال کے اس شوق اور مشغلے کا ایک منبع قرآن کریم کا مجموعی مزاج بھی ہوگا۔ کیونکہ قرآن کریم میں حیات الحیوان کا حوالہ بطور خاص انسانی خصلتوں کو سامنے رکھتے ہوئے، جا بجا نظر آتا ہے۔

اس بات کو سمجھنے کے لیے ہم عصری علوم سے مدد لیتے ہوئے یہ ذہن نشین کر سکتے ہیں کہ پلانٹ کنگڈم میں توانائی کا تناسب گریوٹیشنل پوٹینشل (gravitational potential) کی بنیاد پر طے کیا جاتا ہے۔ یعنی نباتات کے مطالعہ سے ہمیں پتہ چلتا ہے کہ زمین کے نیچے اُگنے والی سبزیاں بنیادی طور پر پودوں کی جڑیں ہوتی ہیں۔ اگر ہم غور کریں تو زیادہ تر ایسا ہوتا ہے کہ زمین سے جو پودا جس قدر بلند ہے اُس کا پھل اتنے زیادہ حرارے یعنی کیلوریز کا حامل ہے۔ ہم جانتے ہیں کہ کھجور کے ایک چھوٹے سے دانے میں ۲۸۲ کیلوریز ہوتی ہیں جبکہ بڑی سے بڑی گاجر میں فقط ۴۱ کیلوریز ہوتی ہیں۔ یہ بھی ایک سطح پر توانائی کی جنگ ہے۔ معلوم ہوتا ہے اقبال نے ارضی پیوستگی کا نظریہ بنیادی طور پر قرآن کے مطالعہ سے اخذ کیا ہے۔ قرآن میں ہے، جب بنی اسرائیل نے من وسلوی سے بیزاری کا اظہار کرتے ہوئے مطالبہ کیا:

وَإِذْ قُلْتُمْ يَا مُوسَى لَنْ نَصْبِرَ عَلَىٰ طَعَامٍ وَاحِدٍ فَادْعُ لَنَا رَبَّكَ يُخْرِجْ لَنَا مِمَّا تُنْبِتُ الْأَرْضُ
مِنْهُم بَقْلَهَا وَقَنَّائِهَا وُفُومِهَا وَعَدَسَهَا وَبَصِلَهَا ۗ

اور جب تم نے کہا: اے موسیٰ! ہم فقط ایک کھانے (یعنی من و سلوئی) پر ہرگز صبر نہیں کر سکتے تو آپ اپنے رب سے (ہمارے حق میں) دعا کیجیے کہ وہ ہمارے لیے زمین سے اگنے والی چیزوں میں سے ساگ اور گلزی اور گیہوں اور مسور اور پیاز پیدا کر دے۔^{۱۲}

اس آیت میں بنی اسرائیل نے من و سلوئی پر گلزیوں، ترکاریوں اور پیازوں کو ترجیح دی تو اللہ تعالیٰ

نے فرمایا:

قَالَ اتَّسَبِدِلُونَ الَّذِي هُوَ اَدْنٰى بِالَّذِي هُوَ خَيْرٌ ۗ

یعنی تم بدل دینا چاہتے ہو اُس کو جو ادنیٰ ہے اُس کے ساتھ جو خیر ہے؟^{۱۳}

گویا من و سلوئی جو بلند یوں سے آنے والی غذا تھی، وہ خیر تھی اور اس کے مقابلے میں ترکاریاں اور پیاز ادنیٰ تھے کہ جو زمین کے نزدیک یا زمین کے نیچے اُگتے تھے۔ ہم غور کریں تو یہ حقیقت کسی بھی سطح کی حیات پر اسی طرح صادق آتی ہے۔ پودے جمادات کی طرح زمین میں پیوست ہیں۔ پودوں کے بعد حشرات الارض کا نمبر آتا ہے۔ حشرات الارض زمین میں دھنس کر رہتے ہیں یہی وجہ ہے کہ کثرت سے پیدا ہوتے ہیں کیونکہ کثرت سے مارے جاتے ہیں۔ زیادہ تر حشرات الارض کی جبلت میں پیٹ کے بل زمین پر ریگ ریگ کر مال جمع کرنا شامل ہے۔ حشرات الارض سے بلند درجہ درندوں کا ہے۔ درندے بھی قبیلوں میں رہتے ہیں۔ زیادہ تر درندوں کے مسکن غاریں ہوتی ہیں۔ غاروں میں رہنا بھی ایک طرح سے زمین میں دھنس کر رہنا ہی ہے۔ درندوں کی ایک نوع کا غول کسی دوسری نوع کے غول میں گھل مل کر نہیں رہ سکتا۔ غول کے کسی ایک فرد پر حملہ غول کے تمام افراد پر حملہ تصور کیا جاتا ہے۔ غول کا سردار اپنے غول کی تمام ماداؤں کا واحد شوہر ہوتا ہے۔ ایک درندہ دوسرے درندوں کو جنسی عمل کرتا ہوا دیکھے تو برداشت نہیں کر سکتا اور جنسی عمل میں مصروف جوڑے پر حملہ کر دیتا ہے۔

درندوں میں جنسی عمل کے پیغامات کے لیے ایک خاص قسم کی بدبو بطور کیمیائی محرک کام کرتی ہے۔ غول کا نیا سردار سابقہ سردار کے بچوں کو قتل کر دیتا ہے کیونکہ وہ پورے غول کو اپنی اولاد سمجھتا ہے اور اپنی نسل میں کسی دوسرے فرد کا خون شامل ہوتا ہوا نہیں دیکھ سکتا۔

درندوں سے بلند درجے پر چوپایوں کے ریوڑ ہیں۔ چوپایوں کی مختلف انواع ایک دوسرے کے ساتھ مل جل کر رہ سکتی ہیں۔ مثلاً گائے، بکری، اونٹ، ہاتھی وغیرہ یہ سب ایک قافلے میں ساتھ ساتھ چل سکتے ہیں۔ ایک جگہ قیام کر سکتے ہیں۔ ایک دوسرے کے ساتھ پہلو پہلو بیٹھ سکتے ہیں۔ چوپائے غاروں

میں بھی نہیں رہتے لیکن چوپائے ایک دوسرے کی مدد کرنے کی جبلت سے تقریباً محروم ہیں۔ اسی طرح چوپایوں میں جنسی عمل قطعی طور پر آزادانہ ہے جو کہ انہیں اپنے زوج کے ساتھ بھی وفادار نہیں رہنے دیتا۔ چوپایوں میں بھی ایک خاص قسم کی بوجہ پیغامات کی ترسیل کا موجب بنتی ہے۔ چوپایوں میں نر چوپائے زیادہ طاقتور جبکہ مادائیں کمزور اور مجبور ہوتی ہیں۔

چوپایوں سے بلند درجے پر پرندوں کی ڈاریں ہیں۔ اگر ہم دس کبوتر اور دس کبوتریوں کو ایک جگہ بند کر دیں تو وہ جوڑا جوڑا بن کر الگ الگ فیملی یونٹس میں تقسیم ہو جائیں گے۔ پرندوں میں گزشتہ تینوں درجات حیات کی نسبت زیادہ خوبیاں پائی جاتی ہیں۔ پرندوں میں جنسی عمل کے پیغامات کسی بوجہ یا بدبوجہ کے ذریعے نہیں بلکہ فقط آواز کے ذریعے ایک دوسرے تک منتقل ہوتے ہیں۔ پرندے ملاپ سے پہلے خوشنما گیت گاتے ہیں اور ملاپ کے بعد برابر کی ذمہ داریاں اٹھا کر گھونسلا بناتے ہیں۔ اگر مادہ پرندہ گھونسلا کے لیے تیکے جمع کرتی ہے تو نر پرندہ بھی تیکے جمع کرتا ہے۔ دونوں مل کر انڈوں کو سینچتے ہیں اور دونوں والدین مل کر بچوں کے لیے غذا تلاش کرتے ہیں۔ پرندوں میں بھی درجات ہیں۔ جتنا زیادہ بلندی پر پرواز کرنے والا پرندہ ہے نظریہ ارتقا کی رُو سے اُس نے خود کو اتنا ہی زیادہ محفوظ اور مضبوط بنا لیا ہے۔

اقبال کی شاعری اور نثر سے معلوم ہوتا ہے کہ اقبال ان حقائق کا ادراک رکھتے تھے۔ مثلاً شیر اور خچر کے مابین مکالمے میں گھوڑے کو صبار رفتار اور شاہی اصطبل کی آرزو کہ کر پکارا گیا ہے۔ یہاں یہ ذہن میں رہنا چاہیے کہ شیر درندہ ہے اور گھوڑا چرندہ۔ اسی طرح مرغِ سرا اور مرغِ ہوا کے مابین مکالمے میں جب مرغِ سرا، مرغِ ہوا کو طعنہ دیتا ہے اور کہتا ہے کہ میں بھی پرندہ ہوں، تو بھی پرندہ ہے، پھر تجھ میں اتنا تکبر کا ہے جو موجود ہے؟ تو مرغِ ہوا سے جواب میں کہتا ہے:

کچھ شک نہیں پرواز میں آزاد ہے تو بھی
حد ہے تری پرواز کی لیکن سر دیوار
واقف نہیں تو ہمتِ مرغانِ ہوا سے
تو خاکِ نشین، انہیں گردوں سے سروکار!

اقبال ارتقائے حیات کو انتہر و پولوجی، آرکیالوجی، لسانیاتی نفسیات کی طرح فقط شعورِ انسانی کے ارتقا سے شروع نہیں کرتا بلکہ ان سب کے برعکس بیالوجی کی طرز پر بہت پیچھے سے دیکھتا ہے۔ اقبال کا طریقہ کار یہ ہے کہ وہ ان انواع کی زندگیوں کو بطور خاص اپنے فلسفہ ارتقا کا موضوع بناتا ہے جو سوسائٹیز میں رہنے کے لیے پیدا کی گئی ہیں۔ جیونٹیوں کے جھنڈ، درندوں کے غول، چوپائیوں کے ریوڑ اور پرندوں کی ڈاریں وہ معاشرے ہیں جن کے افراد کی عادات کا مطالعہ اقبال کی شاعری اور نثر میں یکساں

موجود ہیں۔ اقبال ایک ماہر ارتقا کی طرح معاشرتی زندگی کو بتدریج بہتر ہوتا ہوا دیکھتے ہیں اور چیونٹیوں کے مقابلے میں پرندوں کی سوسائٹیز کو مثالی تصور کرتے ہیں۔ یہ ”صاحبِ غفران و لزومات“ ابو العلامہ معری کے بھونے ہوئے تیتز کی داستان ہو یا چیونٹی اور عقاب کا مکالمہ، یا اقبال کے مضمون قومی زندگی میں اقوام کی اجتماعی عادات کی گفتگو ہو یا *The Reconstruction of Religious Thought in Islam* میں قبیلہ پرستی کو ارضی پیوستگی قرار دینے کی بحث، یہ والد گرامی کو لکھے گئے خط میں ”رشتہ داری کے تصور کا بیان“ ہو یا شاہین کے استعارہ کے نہایت طے شدہ اور خصوصی مقاصد کے حامل معانی کا قضیہ، اقبال تسلسل کے ساتھ نہ صرف اپنے نتائج پیش کرتا نظر آتا ہے بلکہ وہ اپنے ”سوشیو بائیولوجیکل ارتقاء“ کا ایک پُر جوش مبلغ بھی ہے کیونکہ یہی وہ زمین ہے جسے ہموار کرنے کے بعد اقبال اپنا مخصوص ”نظریہ وطنیت“ پیش کرنے کا خود کواہل پاتا ہے۔ اگر اقبال کے نظریہ وطنیت کو اقبال کے ”سوشیو بائیولوجیکل ارتقاء“ کی بنیاد میسر نہ ہوتی تو اقبال کے لیے ”روحانیت کی بنیاد پر ایک نیا معاشرہ استوار کرنے“ کا استدلال ناممکن تھا۔ کیونکہ جیسا کہ اقبال نے خود تسلیم کیا کہ ماضی میں مسیحیت کا تاریک عہد اس بات کا ثبوت رہا ہے کہ وطن، رنگ، نسل اور قبیلے کی طرح مسلک کی بنیاد پر تفریق بھی ہمیشہ انسانیت کے لیے ضرر رساں رہی ہے۔ ”اقبال دی ری کنسٹرکشن“ میں قیصر جولین کی مذہبی ریاست کی ناکامی کی وجوہات میں مسیحیت کی اُس فطری کمزوری کا تفصیلی ذکر بھی کرتے ہیں جس کی بنا پر مذہبی قومیت کا نظریہ انسانیت کے لیے ضرر رساں ہو سکتا تھا۔ لیکن پھر بھی اقبال نے چونکہ ”قوم مذہب سے ہے“ کا نظریہ اختیار کیا، سو یقیناً اس کی وجہ اقبال کا اپنا ”حیاتیاتی، سماجی ارتقاء“ ہے۔

یاد رکھنے کی بات یہ ہے کہ ”بائیوسوشیالوجی“ الگ مضمون ہے اور ”سوشیو بائیولوجی“ الگ مضمون۔ ”بائیوسوشیالوجی“ یعنی حیاتیاتی سماجیات پر حال ہی میں امریکی یونیورسٹیوں میں کئی ریسرچ پیپر شائع ہوئے لیکن اُن میں سے کسی محقق نے انواع کی سوسائٹیز کا مطالعہ کرتے ہوئے اس خیال کا ذکر نہیں کیا کہ ارتقائے حیات کی ایک نئی کلاسی فلیشن ایسی بھی ہو سکتی ہے جس میں معاشروں میں رہنے والے جانداروں کی زندگیوں کا مطالعہ کرتے ہوئے یہ دیکھا جائے کہ جانداروں میں بتدریج ایک ”اینٹی گریڈیشنل فورس“ کی جستجو پائی جاتی ہے۔ اقبال اسی جستجو کو ”ارضی پیوستگی سے نجات کی کوشش“ کا نام دیتے ہیں۔ بالفاظِ دیگر اقبال کو اپنی مابعد الطبیعات میں زمینی آلائشوں سے چھٹکارا پانے کا منظر فقط متصوفا نہ موضوعیت میں ہی نظر نہیں آتا بلکہ وہ اس تصور کو پوری کائنات میں معروضی طور پر جلوہ گر دیکھتے ہیں۔ وہ دیکھتے ہیں کہ زمین کا ہر جاندار بتدریج بلندی کی طرف مائل ارتقاء ہے۔ زمین کا ہر جاندار گریوٹی یعنی کشش ثقل کے خلاف مسلسل مزاحمت کی حالت میں رہتا ہے اور ارتقائے حیات کے ہر درجہ میں یہ بات مشترک نظر آتی ہے۔

اقبال جانداروں کی ایسی ہی عادات سے انسانوں کے لیے اخلاقیات تلاش کرتے ہوئے نظر آتے ہیں۔ البتہ ”سوشیوبیالوجی“ یعنی سماجی حیاتیات ایک اور شعبہ علم ہے جس کے بانی ”ای او ولسن (E.O.Wilson)“ نے اپنی تحریروں میں تقریباً وہی نتائج اخذ کیے ہیں جو اقبال نے کیے۔ تاہم ای او ولسن کے ہاں جہاں یہ تسلیم کیا گیا ہے کہ ”ہمارے سوشل رویے ارتقائے حیات“ کے دوران اُس وقت مرتب ہوئے ہیں جب ہم دیگر سوشل انواع سے پیدا ہو رہے تھے یا ان کے درمیان رہ رہے تھے“ وہاں یہ نہیں بتایا گیا کہ ان سوشل رویوں کے ارتقا میں ایک خاص صعودی تدریج پائی جاتی ہے جس کا خاصہ ”اینٹی گریڈیشنل توانائی“ کی مستقبل جستجو اور طلب ہے۔ جبکہ اقبال کے خیال میں حیات الحیوان کے مطالعہ سے پتہ چلتا ہے کہ معاشرتی زندگی بتدریج ایک ایسی قوت کی طلب گار رہتی ہے جس میں قدرتی طور پر صعودی تدریج پائی جاتی ہے۔

ہم اپنے پرائمری کے نصاب میں ایک نظم پڑھا کرتے ہیں جس میں ایک بلبل ہے جو گیت گاتا رہتا ہے جبکہ ایک چیونٹی ہے جو اُسے گیت گانے سے منع کرتی اور آنے والے کل کے لیے مال جمع کرنے کی تبلیغ کرتی ہے۔ بلبل چیونٹی کی بات نہیں مانتا اور مسلسل گیت گاتا رہتا ہے جبکہ چیونٹی مال جمع کرتی رہتی ہے۔ پھر جب جاڑہ آتا ہے تو بلبل کے پاس کھانے کو کچھ نہیں ہوتا اور وہ مجبور ہو کر چیونٹی سے بھیک مانگنے جاتا ہے۔ تب چیونٹی اُسے یاد دلاتی ہے کہ کس طرح وہ بہار میں گانے گاتا رہا اور اپنا وقت ضائع کرتا رہا۔ اُسے چاہیے تھا کہ بہار میں اپنے آنے والے کل کے لیے کچھ مال جمع کر رکھتا۔

اس نظم کے ذریعے ہمیں یہ تعلیم دی جاتی ہے کہ ہمیں بھی چیونٹی کی طرح زیرک ہونا چاہیے نہ کہ بلبل کی طرح احمق۔ لیکن اگر یہی کہانی اقبال کو سنائی جائے اور اقبال سے پوچھا جائے کہ آپ کس کے ساتھ ہیں تو اقبال کا جواب ہوگا، بلبل کے ساتھ۔ یہ قیافہ اس لیے قائم کیا جاسکتا ہے، کیونکہ اقبال کے ہاں چیونٹیوں کی طرح ارضی پیوستگی کا شکار ہو جانا گویا عذابِ حنف کا شکار ہو جانا ہے اور چیونٹیوں کی سماجی عادات سے انسانیت کے لیے سبق حاصل کرنا کچھ خاص احسن عمل نہیں ہے۔ اقبال کی ایک نظم ”چیونٹی اور عقاب“ کے مابین کچھ اسی قسم کا مکالمہ بھی ملتا ہے۔ جب چیونٹی عقاب سے سوال کرتی ہے کہ:

میں پائمال و خوار و پریشان و دردمند

تیرا مقام کیوں ہے ستاروں سے بھی بلند؟^{۱۵}

تو عقاب چیونٹی کو جواب دیتا ہے:

تُو رزق اپنا ڈھونڈتی ہے خاکِ راہ میں

میں نوپہر کو نہیں لاتا نگاہ میں^{۱۶}

شاہین کے برعکس اقبال تیزوں، بیڑوں، زاغ و زغن اور مرغِ سرا کی عادات کا مطالعہ کرتے ہوئے خاصی محنت سے سمجھاتے ہیں کہ چونکہ یہ پرندے زمینی پستی کا شکار ہیں اس لیے وہ مرغِ ہوا یا شاہین کے مقابلے میں کم تر معاشرتی زندگی کے حامل ہیں۔ اقبال زمین کے نزدیک بسنے والی حیات کو جرمِ ضعیفی کا مرتکب قرار دیتے ہیں۔ اقبال کی نظم ابو العلامعزیٰ کچھ یوں ہے کہ:

کہتے ہیں کبھی گوشت نہ کھاتا تھا معزیٰ
پھل پھول پہ کرتا تھا ہمیشہ گزر اوقات
اک دوست نے بھونا ہوا تیز اسے بھیجا
شاید کہ وہ شاطر اسی ترکیب سے ہو مات
یہ خوان تر و تازہ معری نے جو دیکھا
کہنے لگا وہ صاحبِ غفران و لزومات
اے مرغِ بیچارہ! ذرا یہ تو بتا تو
تیرا وہ گنہ کیا تھا یہ ہے جس کی مکافات؟
افسوس صد افسوس کہ شاہین نہ بنا تو
دیکھے نہ تری آنکھ نے فطرت کے اشارات
تقدیر کے قاضی کا یہ فتویٰ ہے ازل سے
ہے جرمِ ضعیفی کی سزا مرگِ مفاجات! ^۱

گویا اقبال کی فقط ذاتی فکر ہی نہیں بلکہ اقبال کا اپنا مطالعہ بھی انہیں ایسے نتائج اخذ کرنے پر مجبور کر رہا تھا۔ جہاں صاحبِ غفران و لزومات ابو العلامعزیٰ کی یہ نظم اس پر شاہد ہے، وہاں قرآن کی ایک خاص الخاص عادت کہ حیاتِ الحیوان سے انسانوں کے لیے مثالیں پیش کی جائیں اقبال کی نظر سے یقیناً پوشیدہ نہیں تھی۔ اسی طرح اقبال ابن مسکویہ کے ارتقا سے بھی جا بجا استفادہ کرتے ہیں۔ علاوہ بریں اپنے خطبات میں تو اقبال نے ارتقا کے اسی پہلو کو اُجاگر کرنے کے لیے مولانا روم کے باقاعدہ کئی اشعار درج کیے ہیں۔

اقبال سماجی حیاتیات سے انسانی اخلاقیات اخذ کرتے ہیں تو اندازہ ہوتا ہے کہ اقبال کے ایسے افکار کی تدوین میں قرآن کی اسی عادت کو خاص دخل ہے۔ قرآن بھی سماجی حیات سے انسانی اخلاقیات اخذ کرتا ہے۔ چوپایوں کی زندگی سے مثالیں، درندوں کی زندگی سے مثالیں، حشرات الارض کی فطرت کا مطالعہ، پرندوں کے طرز حیات سے استفادہ، غرض قرآن بھی انسان میں موجود روح حیوانی کی طرف جا بجا

واضح اشارے کرتا ہے۔

لَهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ آذَانٌ لَا يَسْمَعُونَ بِهَا أُولَٰئِكَ كَالْأَنْعَامِ بَلْ هُمْ أَضَلُّ^{۱۸}

وہ دل (ودماغ) رکھتے ہیں (مگر) وہ ان سے (حق کو) سمجھ نہیں سکتے اور وہ آنکھیں رکھتے ہیں (مگر) وہ ان سے (حق کو) دیکھ نہیں سکتے اور وہ کان (بھی) رکھتے ہیں (مگر) وہ ان سے (حق کو) سن نہیں سکتے، وہ لوگ چوپایوں کی طرح ہیں؛ بلکہ ان سے بھی گئے گزرے۔^{۱۹}

چنانچہ اپنی سائنسی منطق کا ساتھ دیتے ہوئے اقبال ایک قدم آگے بڑھتے ہیں اور انسانیت کو ارضی پیوستگی سے نجات دلانے کا خواب دیکھتے ہیں۔ یہ خواب ہزاروں سال پہلے گوتم بدھ نے بھی دیکھا تھا۔ بدھا نے بھی لگ بھگ اس کی حقیقت کی معروضی تصدیق برآمد کر لی تھی لیکن بدھا کی تعلیمات ہزار تخریف کے بعد بالآخر ’’استخلاف‘‘ کی لٹی پر مٹیج ہوئیں جن سے بدھا کے نروان میں اناج کے اُس دانے کو نظر انداز کر دیا گیا جو سکر ات نروان کے عروج پر بدھا کے منہ میں ڈالا گیا تھا۔ بدھا کا نروان بھی یہی تھا کہ یہ زندگی خاک سے وابستہ ہے، نہ کہ خاک میں پیوست۔ اقبال کا عرفان بھی یہی ہے کہ:

خاک کی ہوں مگر خاک سے رکھتا نہیں پیوند

چنانچہ یہ ہے وہ پس منظر جو راقم الحروف کی دانست میں اقبال کے ذہن میں تھا اور جس نے اقبال کو ناکام مسیحی قومیت کے باوجود بھی اس خیال پر قائم رکھا کہ وطن یا قبیلہ کی بنیاد پر بنائی گئی قوم بالآخر زمینی آلائشوں کا شکار ہو کر اپنی شناخت کھو دیتی ہے اور معنوی طور پر مردہ ہو جاتی ہے۔ اس کے برعکس روحانی بنیادوں پر بنائی گئی قوم استخلاف کا حق ادا کرتی اور کائنات کو تسخیر کرتی چلی جاتی ہے۔ اقبال کا نظریہ قومیت اصل میں اقبال کے تصور ارضی پیوستگی پر استوار ہے۔ یہی وجہ ہے کہ ماضی میں مذہب کے نام پر ناکام اقوام اور ریاستوں کا علم ہونے کے باوجود اقبال نے عین وطنی قومیت کے زور و شور کے زمانے میں مذہبی قومیت کا نعرہ لگایا اور اس پر آخر تک قائم رہا۔

سید نذیر نیازی ایک جگہ لکھتے ہیں:

لہذا انھیں (یعنی اقبال کو) زمین پیوستگی سے بڑی نفرت تھی۔ وہ یہ تو ضرور چاہتے تھے کہ مسلمان اپنے ملک اور وطن کی اصلاح کر لیں۔ اس کے لیے آزادی اور ہر طرح کے سیاسی، معاشی استخلاص کے طالب ہوں۔ لیکن اس جدوجہد کی بنا عالمگیر اخلاقی اصولوں پر رکھیں۔ یہی علم و حکمت کا فتویٰ ہے اور یہی تاریخ کا فیصلہ۔^{۲۰}

یہاں یہ امر پیش نظر رکھنا مفید ہوگا کہ انبیائے کرام علیہم السلام کی زندگیوں کا مطالعہ بھی کچھ ایسے ہی حقائق کی طرف اشارہ کرتا نظر آتا ہے۔ مثلاً حضرت ابراہیم علیہ السلام کا تذکرہ قصص القرآن کے خاص

تذکروں میں سے ہے۔ قرآن میں ابراہیمؑ کی شخصیت کی جو تصویر ابھرتی ہے، وہ ایک بھرپور، جوشیلے، جستجو سے لبریز انسان کی جدوجہد کی تصویر ہے۔^{۲۱} ابراہیم علیہ السلام ابو الانبیاء ہیں، معمار کعبہ ہیں اور نہایت برگزیدہ نبی ہیں۔ لیکن آپ کی تحقیقی حس انوکھی ہے۔ خود قرآن نے ابراہیمؑ کی اس حس تحقیق کا بڑی خصوصیت کے ساتھ ذکر کیا ہے۔ یعنی ابراہیم زینی اور آسمانی طاقتوں کا جائزہ لیتے ہیں اور پھر اس نتیجے پر پہنچتے ہیں کہ ان میں سے کوئی بھی حقیقی کیونکہ یہ سب عارضی ہیں۔ چاند، سورج، ستارے، زمین پر موجود طاقت، محبت اور کشش کی چیزیں، یہاں تک کہ والدین، بیوی بچے اور عزیز ترین اولاد، یہ سب کچھ عارضی ہے۔ یہ چیزیں خدا نہیں ہو سکتیں۔ خدا تک پہنچنے کے لیے ان چیزوں سے گزرنا ہوگا۔ ابراہیمؑ شخصیت کا سب سے وجد آفریں پہلو یہ ہے کہ ایسی باتیں وہ فقط سوچتے نہیں، بلکہ عملاً ان آلائشوں کو اپنی زندگی سے الگ کر کے اپنی نفسیاتی کیفیات کا از خود مشاہدہ کرتے ہیں۔

حضرت ابراہیم علیہ السلام نے اپنی ذہنی تفسی کے لیے ایک ایک شے کو دیکھا، پرکھا، اُس کی حقیقت پر تجربہ کیا اور یہ جان لیا کہ اشیائے دنیا اُن کا مدعا و منہائے مقصود نہیں ہو سکتیں۔ صرف چاند سورج یا زمینی اشیائے مادی تک ہی ابراہیمؑ کی تگ و دو موقوف نہ تھی۔ بلکہ رشتے ناطے جن کی وجہ سے ہر انسان زندگی کو با مقصد سمجھتا ہے، اُن رشتوں سے بھی ابراہیمؑ کو استخلاص ملا۔ سب سے پہلے والد کا رشتہ، پھر بیوی اور چھوٹا بچہ اور آخر میں سب سے عزیز بیٹے کی قربانی، یہ وہ کام ہیں جو کوئی نہیں کر سکتا۔

بنیادی مسئلہ ہی یہی رہا انسانیت کے ساتھ۔ مذہب کے نکتہ نگاہ سے دیکھا جائے تو اللہ تعالیٰ نے اپنے برگزیدہ انبیاء کے ذریعے بار بار انسانوں تک اپنا پیغام پہنچایا کہ نسل میں بقا نہیں ہے لیکن لوگ تھے مان کر ہی نہیں دیتے تھے۔ علامہ اقبال نے اپنے خطبات میں بطور خاص اسی قبیلہ پرستی اور خاندانیت کو ہی ”ارتھر روٹڈ نیس“ کہہ کر پکارا ہے۔ اقبال نے لکھا:

”Blood relationship is Earth-rootedness“²²

علامہ اقبال کا تصور راضی پیوستگی خود ساختہ تصور نہیں، بلکہ اُن کے دیگر تصورات کی طرح اس کا ماخذ منبع بھی قرآن ہے۔ قرآن میں نوح علیہ السلام سے اللہ تعالیٰ کا صاف اور واضح مکالمہ ہے۔ جب نوح علیہ السلام کشتی میں سوار ہونے لگے تو دیکھا کہ بیٹا ڈوبنے جا رہا تھا۔ تب نوح کے دل میں بیٹے کی محبت جاگی اور انہوں نے اللہ سے درخواست کی۔ قرآن میں ہے:

وَ نَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَكَمِينَ ۝
قَالَ يَبْنُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْتَلِنَ مَا لَيْسَ لَكَ بِهِ عِلْمٌ ۝
إِنِّي أَعْطُكَ أَنْ تَكُونَ مِنَ الْجَاهِلِينَ ۝^{۲۳}

اور نوح نے اپنے پروردگار کو پکارا اور کہا کہ پروردگار میرا بیٹا بھی میرے گھر والوں میں ہے (تو اس کو بھی نجات دے) تیرا وعدہ سچا ہے اور تو سب سے بہتر حاکم ہے ۵ خدا نے فرمایا کہ نوح وہ تیرے گھر والوں میں نہیں ہے وہ تو ناشائستہ افعال ہے تو جس چیز کی تم کو حقیقت معلوم نہیں ہے اس کے بارے میں مجھ سے سوال ہی نہ کرو۔ اور میں تم کو نصیحت کرتا ہوں کہ نادان نہ بنو۔^{۲۴}

اللہ تعالیٰ نے نوح علیہ السلام سے یہ کہا کہ ”نوح! وہ تیرے گھر والوں میں سے نہیں“ تو کیا یہ عجب نہیں؟ اللہ تعالیٰ نے نوح کی سگی اولاد کو نوح کے گھر والوں میں شمار کیوں نہ کیا؟ پھر دوبارہ کہا، ”تو جس چیز کی تم کو حقیقت معلوم نہیں ہے اُس کے بارے میں مجھ سے سوال نہ کرو!“ گویا اللہ تعالیٰ کے علم میں ہے اور کون کس کے عیال میں ہے اور کون کس کے عیال میں نہیں۔

یہاں تک کہ جب ابراہیم علیہ السلام نے اللہ تعالیٰ سے دعا کی کہ اے اللہ میری اولاد میں سے بھی امام بنانا تو اللہ تعالیٰ نے جو جواب دیا وہ نہایت غیر متوقع اور حیران کر دینے والا ہے۔ آیت ہے:

وَ إِذْ بَدَأْنَا إِبْرَاهِيمَ رَبُّهُ بِكَلِمَتٍ فَأَتَمَّمْنَاهُ طَّ قَالَ إِنِّي جَاعِلُكَ لِلنَّاسِ إِمَامًا ط قَالَ وَمِنْ ذُرِّيَّتِي ط قَالَ لَا يَنَالُ عَهْدِي الظَّالِمِينَ ۵

اور جب پروردگار نے چند باتوں میں ابراہیم کی آزمائش کی تو ان میں پورے اترے۔ خدا نے کہا کہ میں تم کو لوگوں کا پیشوا بناؤں گا۔ انھوں نے کہا کہ (پروردگار) میری اولاد میں سے بھی (پیشوا بناؤ)۔ خدا نے فرمایا کہ ہمارا اقرار ظالموں کے لیے نہیں ہوا کرتا۔^{۲۵}

اللہ تعالیٰ نے نہایت وضاحت کے ساتھ ابراہیم علیہ السلام سے کہا کہ ”(اگر آپ کی اولاد میں سے کوئی ظالم پیدا ہوا) تو اللہ تعالیٰ ظالموں سے عہد نہیں باندھا کرتا۔“ یوں گویا اللہ تعالیٰ نے کسی کی اولاد یا خاندان کو ایسی وراثت کا وارث ہی تسلیم نہیں کیا جو خون کے ذریعے آگے منتقل نہیں ہو سکتی۔ یعنی نسل، رنگ، خون، قبیلہ اور خاندان علم و دانائی کے وارث نہیں ہیں۔ علم و دانائی کا وارث ہونے کے لیے نظریاتی طور پر متفق ہونا ضروری ہے نہ کہ ایک ہی خاندان کا ہونا۔

چنانچہ عید الاضحیٰ کا حقیقی پیغام بھی یہی ہے کہ اولاد کی محبت اللہ کی محبت کے راستے میں آئے تو یہ شرک ہے اور شرک ظلم عظیم ہے۔ اور ویسے بھی ایک عام فہم سی بات ہے کہ روایت کے مطابق حضرت اسماعیل علیہ السلام کی عمر تو اس وقت فقط آٹھ سال تھی جبکہ حضرت ابراہیم کی عمر اسی سال تھی۔ چنانچہ اگر ہم آٹھ سال کے نابالغ بچے کے عمل کو اپنے لیے تقلید کا نمونہ سمجھ سکتے ہیں تو اسی سالہ دانا بزرگ کے عمل یعنی اولاد کی قربانی کو کیوں قابل تقلید نہیں سمجھ سکتے؟ غرض ابراہیم علیہ السلام کی یہ سنت ہے کہ نسل، خون، قبیلہ یہ سب خدا کی محبت کے سامنے کوئی اہمیت نہیں رکھتے۔

علامہ اقبال کا یہ قول کہ ”خونی رشتہ داری ہی ارضی پیوستگی ہے“ انبیا کی زندگیوں میں واضح سبق کے طور پر ہمیشہ موجود رہا ہے۔ ایک ایک نبی کی زندگی پر غور کیا جائے تو معلوم ہوتا ہے کہ کہیں آباؤ اجداد تو کہیں اولاد غرضیکہ خاندان اور قبیلہ پرستی کو اسلام نے ناپسند کیا ہے۔ یہاں تک کہ عیسیٰ علیہ السلام کو بن باپ کے ہی بھجج دیا۔ غالباً اس عمل سے بھی خدا کا یہی مقصد رہا ہوگا کہ انسان آباؤ اجداد اور اولاد کو اتنی اہمیت نہ دیں کہ جتنی وہ دیتے ہیں۔ عیسیٰ کے جانے کے بعد انسانوں نے اُلٹا خدا کو ہی عیسیٰ کا باپ کہنا شروع کر دیا اور باپ کو ”فادر“۔ جس کا دوسرا مطلب ہی یہی تھا کہ آباؤ اجداد بڑے بابرکت ہوتے ہیں۔ حالانکہ جب عیسیٰ علیہ السلام کی آمد باپ کے بغیر ہوئی تھی تو اس سے یہ سبق بھی تو اخذ کیا جاسکتا تھا کہ عظیم انسان ہونے کے لیے باپ یا خاندان کا ہونا چنداں ضروری نہیں ہے۔

غالباً اس میں بھی خدا کی کچھ حکمت تھی کہ رسول اطہر صلی اللہ علیہ وآلہ وسلم کو یتیم پیدا کیا۔ ماں باپ کے بغیر۔ اگر رسول اطہر صلی اللہ علیہ وآلہ وسلم کے والدین حیات ہوتے تو یقیناً آپ کی سنتوں میں کئی ایسے طریقے پائے جاتے جن میں غلو پیدا ہونے پر والدین کے بُت کھڑے ہو سکتے تھے۔ غالباً رسول اطہر صلی اللہ علیہ وآلہ وسلم کو زینہ اولاد دے کر بھی شاید اللہ تعالیٰ نے اسی لیے واپس لے لی کہ اولاد کی محبت کا بُت بھی اُمت کے سامنے نہ کھڑا ہو سکے۔

اسی طرح جب مکے کے نوجوان صحابہ کرام رضوان اللہ تعالیٰ علیہم اجمعین رسول اطہر صلی اللہ علیہ وآلہ وسلم سے آکر یہ کہا کرتے، ”یا رسول اللہ ﷺ ہمارے ماں باپ آپ پر قربان“ تو اس کا مطلب یہ نہیں ہوتا تھا کہ وہ اپنے والدین کو چھوڑ دیں گے۔ اس کا ایک ہی مطلب ہوتا تھا کہ والدین کی محبت آپ کی محبت پر قربان اور آج کے بعد والدین سے بڑھ کر ہمارے لیے آپ ہیں۔

تصریحات بالا سے واضح ہو جاتا ہے کہ اقبال کا تصور ارتقا خودی دراصل قرآن کریم، حیات انبیاء اور مطالعہ حیات الحیوان سے ماخوذ ہے، نہ کہ فقط تصوف یا مولانا روم کے مطالعہ سے، اور نہ ہی نیشے، سپانوز یا برگسمان کے تصورات خودی سے۔ اقبال نے بڑی محنت سے اس سارے تصور کو اجاگر کیا ہے۔ خاص طور پر جب ”قوم مذہب سے ہے یا نسل سے؟“ اس سوال کا جواب ہندوستان کے مسلمانوں کے سامنے آیا تو اقبال نے بڑے جوش و خروش اور اُس وقت کے بڑے بڑے علمائے دین کے ساتھ براہ راست مخالفت مول لے کر یہ کہا تھا کہ ”قوم مذہب سے ہے“ اور زیادہ تر دلائل انبیا کی زندگیوں سے دیے، جو اقبال پر ایک الگ مقالے کا متقاضی موضوع ہے۔



حوالہ جات و حواشی

- 1- Muhammad Iqbal, Allama, *The Reconstruction of Religious Thought in Islam*, Sh. Muhammad Ashraf Publishers, 1999, p. 134
- 2- Clinebell, H., *Ecotherapy*, Routledge, New York, p. 25
- ۳- نذیر نیازی، سید، مکتوبات اقبال، اقبال اکادمی، لاہور، ۱۹۷۷ء، ص ۳۵۴
- ۴- ایضاً، ص ۳۵۵
- ۵- القرآن، القصص: آیت نمبر ۸۱
- ۶- محمد اقبال، علامہ، کلیات اقبال (اردو)، اقبال اکادمی پاکستان، لاہور، ۲۰۱۸ء، ص ۱۸۷۔
- ۷- القرآن، الانعام، آیت نمبر ۳۸
- 8- Damien Keown, *Buddhism: A Very Short Introduction*, Oxford University Press, 2013, pp. 48–62
- 9- Lopez, Donald, Jr., *Buddhism and Science: A Guide for the Perplexed*, University of Chicago Press, 2009, p. 147
- ۱۰- القرآن، البقرہ، آیت نمبر ۶۱
- ۱۱- ایضاً، ترجمہ، فتح محمد جالندھری
- ۱۲- القرآن، البقرہ، آیت نمبر ۶۱
- ۱۳- ایضاً، ترجمہ، فتح محمد جالندھری
- ۱۴- محمد اقبال، کلیات اقبال (اردو)، ص ۲۴۷
- ۱۵- ایضاً، ص ۵۰۰
- ۱۶- ایضاً۔
- ۱۷- ایضاً، ص ۴۸۸۔
- ۱۸- القرآن، سورہ اعراف، آیت نمبر ۱۷۹
- ۱۹- القرآن، ترجمہ، فتح محمد جالندھری، سورہ اعراف، آیت نمبر ۱۷۹
- ۲۰- نذیر نیازی، مکتوبات اقبال، ص ۳۱۶
- ۱۲- القرآن، سورہ بقرہ، آیت نمبر ۲۶۰
- 22- Muhammad Iqbal, *The Reconstruction of Religious Thought in Islam*, p.146
- ۲۳- القرآن، سورہ ہود، آیت نمبر ۳۵ تا ۳۶
- ۲۴- ایضاً، ترجمہ، فتح محمد جالندھری
- ۲۵- القرآن، سورہ البقرہ، آیت نمبر ۱۲۴۔
- ۲۶- ایضاً، ترجمہ، فتح محمد جالندھری

